

త్రిశూలము

[చరిత్రాత్మక నాటకము]

విశ్వనాథ సత్యనారాయణ



'కృతిపతి'

పాత్రలు

పురుషులు :

లిజ్జలుడు—రాజు,
బసవేశ్వరుడు,
జగదేవుడు,
త్రిపురాంతకభట్టు,
అల్యయ్య,
మధువయ్య,
మడిపాలు మాచయ్య,
మల్లయ్య,
కిన్నెరబ్రహ్మయ్య,
సరాభయ్య,
దొవారిపడు,
నలుగురు శైవులు,
నలుగురు బ్రాహ్మణులు,
గొల్లబోయలు,
బెజ్జదేవుడు,
ఇద్దఱు మంత్రులు.

స్త్రీలు :

నీల, కళియంబ.

నాంది

శ్రీశర్వాణిని జుట్టి నృత్యరచనాశృంగారీయై శృంగర
 ధ్యానింజానముమువ్వలోఁ బ్రణవనాదం బా వృషస్వామియున్
 గాశీనాథుని వంగడంబునను వంకల్లేని జాబిల్లి నా
 గేసున్ దేశహితైకజీవితుని రక్షించున్ ఘృణావీణయై.

దేశోద్ధారక విశ్వదాత బిరుదాధిపానసీతంబు స
 ర్వాశాపూరణదానకీర్తి విభవారంభప్రియంభావుకం
 బీశారాధనలబ్ధసంపదభిరామేచ్ఛావిహారంబు నా
 గేశాఖ్యంబగు దీప్తియాండ్రవిషయంబెల్లన్ బ్రకాశించెడున్.

పెస విశ్వదాత చే విదలించెఁగాఁబోలు
 నీగ్రంథభాండాఠ మెంత యొప్పు
 మాడి దేశోద్ధారకుఁడు దయఁజూచెనో
 జాతీయ మయ్యె శాసనసభాళి
 పెరినుఁ గాశీనాథవిబుధుఁ డిచ్చెనో యేమొ
 కవుల చేతుల ఘులంఘులలు పుట్టె
 ప్రథమ నాగేశ్వరరాయప్రసాదమో
 యెల్లసంస్థలు తలలెత్తుకొనియె
 నని యెవని కీర్తి తెలుఁగునేలను విమూల
 లందు సైతము పాడుట యయ్యె నేఁడు
 నామహామహుఁ గరుణించునట్టి నంది
 శ్రేష్ఠి నాట్యాత్మసుఖము చేహర్చుఁగాత.
 ఆండ్రవిశ్వవిద్యాలయోద్యమహాధి
 కారిడత్త కళాప్రపూర్ణోరుబిరుద
 దీపితవసంతరుచికంఠెఁ దేఁతువగుచు
 మత్కృతిపతిత్వ మొకక్రొత్త మగ్గు లేరు.

ఇది పాలకురికిసోమన
 విదితకృతి ప్రభాకరుండు వేటూరికొల
 మ్ముదివియ చక్కని సీతిక
 పొదిగించి పరిష్కరించెఁబోఁ దెనుఁ గొలయన్.


వేటూరివారి వ్యాఖ్యలును సీతికలున్ దెనుఁగుంబొలంతికిన్
 వేటులులేగు గందవొడివెట్టిన పూతలు సంతయయ్యు వా
 రేటికొ వట్టి శేదతనమే భజియింతురు సంతయయ్యు నో
 నాటకు నెక్కటో తెలుఁగునాటికినాటికినాటి కక్కటా!

తెలుఁగును బహుమార్గంబుల
 నెలిగించెడునట్టి దొరలు పిండికృతశా
 టులవోలె బండ లెక్కఁగఁ
 గొలనీదును బాతలంఁకొలములభాతిన్.

ఎలమిఁగూత్తుఁ బరిష్కారయితయుఁ గాశీ
 నాథనాగేశ్వరబుధుంఁడె నాకృతీశ్వ
 రుండు సామరస్యం బిట్లు ప్రోవువడియె
 నావరచితంబయైనది నాటకంబు.

నన్ను నెఱుఁగరో యీ తెల్లనాట మీరు
 విశ్వనాథకులాంభోధివిధుని బహువి
 చిత్రచిత్రధ్వనిబహువిచ్ఛిత్తిమన్మ
 హాకృతిప్రణేత సత్యనారాయణకవి.

ప్రస్తావన



ప్రథమాంకము

[ప్రవేశము: బిజ్జలుఁడు — ప్రదేశము: రాజాంతఃపురము]

బిజ్జ:—

కపురంపుకదళకుల్ వెలార్చు గిరిశంకర్ దీప్తిమన్మూర్తియై
విపులాకాశము నావరించుచుఁ ద్రిధావిరూఢుఁడొకఁడొక్కటా
కృపమై సత్వరజస్తమోవివరణక్రీడాప్రచండంబు తై
లపదేవుం డెటు మాచె నేనును ద్రిశూలం బట్టులే చూచితిక.

(అంతట జగదేవుఁడు ప్రవేశించును.)

బిజ్జ:—దళవాయి! బసవేశ్వరుఁ డెంతదూరము వచ్చెను?

జగ:—ఊరుబయటికి వచ్చెను.

బిజ్జ:—అయ్యయో! అట్లయినచో మనము బయలుదేరిపోవలయును. కల్యాణకటక మంతయును శృంగారించిరా? మండలాధీశ సామంత ప్రధానదండధి నాథ మాతంగ తురగాది షరివారములు సిద్ధముగా నున్నవా? వివిధవాద్యధ్వనులు దివిదీటుకొన్నవా? బసవకుమారుని సద్భక్తిశృంగారుని నసదృశాకారుని దత్వార్థవిచారుని జంగమవ్యాపారుని సజ్జనాధారుని విమలశివాచారుని ద్రిమలధిక్కారుని నీవు చూచితివా?

జగ:—మహారాజా! నేను వారి దర్శనముచేసితిని.

బిజ్జ:—ఆయన నీ కెట్లు కన్పించెను? షరవశుఁ డైయుండెనా? ఆయనయొడ లాయనకుఁ దెలియు చున్నదా? బాలునివలె నున్నట్లునివలె బిశాచమువలె లేఁడు కదా!

జగ:—మహారాజ! ఆయన య ఘోరితిగను లేఁడు. సర్వమానవులవలె సంభాషించుచు నవ్వచుఁ జమత్కరించుచు మహారాజువలె తీవి నెఱపుచు గంభీరముగాఁ జూచుచు మహాభక్తునివలె నడుమనడుమ ప్రత్యగ్ప్రతి యగుచు నాంతరపరిజ్ఞానసూచిగా మెల్ల హసించుచు నున్నాఁడు.

బిజ్జ:—దళవాయి! నీవు బ్రాహ్మణుఁడవు కదా! ఈవీరశైవుఁడు నీ ప్రశంసకుఁ బాత్రమగుచున్నాఁడా?

జగ:—ప్రభువులును బ్రాహ్మణమతస్థులే.

బిజ్జ:—నేను బ్రాహ్మణమతస్థుఁడ వైనను శివారాధకుఁడను. వీరశైవము నే నవలంబింపకున్నను బరతత్వము శివుఁడనియే నా యభిప్రాయము.

జగ:—ప్రభువులు మతవైషమ్యము లేకుండఁ బాలించుచున్నారు గనుక నేను బ్రాహ్మణుఁడను.

బిజ్జ:—వీరశైవము షరమత సన్నికర్ష మొప్పుకొనదు. బసవేశ్వరుఁడు నామతసామ్య మంగీకరించునో, యంగీకరింపఁడో?

జగ:—త్రిభువనమల్లరు మఱి బసవేశ్వరు నేల మంత్రిగాఁ బిలిపించుచుండిరి?

బిజ్జ:—జగదేవా! బలదేవదండనాయకు నెఱుఁ గుదువుకదా! ఆ మహాపురుషునియం దభిమానముచేత బసవేశ్వరున కీ మంత్రిపద మర్పించుచుంటిని. బలదేవుఁడు చనిపోయికుండ నా కన్నులయెదుట నున్నాఁడు. ఆయన యుపకారము నా బిడ్డ బిడ్డతరాన నేను మఱచిపోలేను. సర్వరాజ్యమేలిన మంత్రి చనిపోవువేళకు సంస్కారమున కింటఁ జిల్లిగవ్వలేనిచో నాయననిష్కామప్రవృత్తి యెంత యని చెప్పవలయును? బసవేశ్వరుఁడుకూడ మేనమామ పోలిక యనుకొందును.

జగ:—కాని, మహాప్రభూ!

ఒకఁడు రాజును బ్రజయు ననోన్యశృభక్తి
సలరఁజేసెను వట్టి రాజ్యాంగ వేత్త
మఱియొకఁడు నూతన విచిత్రమార్గములను
దక్కి తారుచు నున్న మతప్రవక్త.

బిజ్జ:—దళవాయి! రాజ్యాంగమునకు మతమునకు సంబంధము లేదు. వీరశైవుఁడైనంతనే కల్యాణకటక మంతయు వీరశైవముచేయునా? అందఱును మానవులే. అందఱలోనను జీవుఁ డున్నాఁడు. అందఱకు యుత్పిపాస లున్నవి. అందఱకు నాలుబిడ్డ లున్నారు. ఎవ్వఁడును దన మత మితరునిమీఁద బలవంతముగాఁ జొనిపి వానికిఁ బ్రాణోపద్రవము తేరాదు.

జగ:—త్రిభువనమల్లు రట్లే పాలించుచున్నారు.

బిజ్జ:—జగదేవా! ముఖస్తుతి కాదు. నే నేమి పాలించుచున్నాను? మీ పన్నిద్దఱుమంత్రులు పాలించుచున్నారు. ఆ గుణదోషములు నావి కావు. రాజ్యమున నేవైన దోషములు సంప్రాప్తించినచో నాదోషములు నావికావు. అట్టి మిమ్మునియమించిన దోషమే నాది. మీరెల్లరు వేదవేదాంగవేత్తలు; నీతిశాస్త్రకోవిదులు; యుద్ధవిద్యానిపుణులు.

జగ:—మహాప్రభూ ! తమకన్న యుద్ధవిద్యా నిపుణులీ రాజ్యమునందు లేరు.

బిజ్జ:—దళవాయి ! ఖడ్గకళానైపుణ్య మేమి చేయును? ఏదిచేసినను దైవము చేయవలయును. నే నొంటరిగ శయ్యామందిరమున నిదురించుచుంటి ననుకొనుము. అప్పుడు నాయొద్ద ఖడ్గ ముండదు. మాట వరుసకు నీవే ఖడ్గము పుచ్చుకొని నన్ను నఱుకవచ్చెదవు. నా యస్త్రకళాకోవిదత్వ మేమగును ?

జగ:— పాపము శాంతించుఁగాక ! ప్రభూ ! యెంతమాట !

బిజ్జ:—దళవాయి ! అదికాదు. నేను తైలప దేవుని సంహరింపలేదా ? నీవు నన్ను సంహరింప వచ్చును. నీవుకాదు, మఱియొకఁ డనుకొనుము.

జగ:—మహాప్రభూ ! సశ్చిమచాళుక్య రాజుల రక్తమునుండి వెచ్చదనము తొలఁగిపోయినది. వారు రాజ్యము నిభాయించుకొనలేకపోయిరి. త్రిభువనమల్లరు తమరు సమయమునకుఁ గలచుర్యవంశదీప్తిఁ బ్రజ్వలింపఁజేసితిరి. లేనిచో నీతెలుఁగు కర్నాటకము బీరువడి యుండును.

బిజ్జ:—ఇదిగో ! నేను బయలుదేరుచున్నాను. మీరు పదండు.

(జగదేవుఁడు నిష్క్రమించును.)

బిజ్జ:— (“కపురంపుకదళుకు” లిత్యాదిపద్యమును చదువును.)

జగ:—(ప్రవేశించి) మహాప్రభువులు పిలిచినట్లున్నారు.

బిజ్జ:—జగదేవా ! నీ కొక రహస్యము చెప్పెదను.

జగ:—మహాప్రసాదము.

బిజ్జ:—దళవాయి ! నేను వచ్చుచున్నాను. మండలాధీశ్వరులను సామంతులను గజతురగపదాతులను సిద్ధముగా నుండుమనుము. మహామాత్యుఁడైన బసవేశ్వరుని పోయి తోడితెత్తము,

(పరిక్రమించును.)

(బసవేశ్వరుఁడు, మంత్రులు నెదురువత్తురు.)

బిజ్జ:—(అంజలిపట్టి)

విమలశివాచార త్రిమలధిక్కార
అమిత మహాచార ! అచలితధీర
విరహితసంసార ! వీరావతార
పరిహృతాహంకార ! భక్తినిహార
శివభక్తిసార ! విశిష్టప్రకార !
వృజినతిరుకుతార ! విహితోపకార !

బసవేశ్వరుఁడు:—మహారాజా ! మీయాజ్ఞఁబాడి వచ్చితిని. ఉపకారము ప్రభువులవలన జరిగినది.

బిజ్జ:— మంత్రిన త్తములారా ! బసవేశ్వరుఁడు కల్యాణకటకవీధులవెంట వచ్చుచుండఁగా నేను చూడక పోతినిగదా ! అప్పుడు వీధు లెట్లున్నవో !

ఒకమంత్రి:—

పుణ్యసత్యాంగనలో పురపీఠులందు
పుణ్యాశ్రమ బసవప్రభుని జూచువేడ్క
చూడఁగవచ్చెద సుదతి నే ననుచు
నేడుక చెఱుపక నేగ రమ్మనుచు
బసవన్న జూడక పడతి పోననుచు
ముసుగిడి నేగ రా ముడియక యనుచు

ఇంకొకమంత్రి:—

మానిని బసవన్న మహిమ యిదచుచు
మానుగా భక్తుల మఱి మాత మనుచు
కంటివే బసవయ్య గమలాయతాక్షి
కంటి నే మోక్షము కంటిగా కనుచు

మూడవమంత్రి:—

వచ్చువారును చూచువారును గట్ట
నిచ్చువారును జూచి యేగడువారు
పారిపారి తెచ్చి విధూతి వీడ్వంబు
లరుదొంద బసవయ్య కర్పించువారు

నాల్గవమంత్రి:—

అంగనలో వివిధపుష్పాంజలు లిచ్చి
మంగళారతు లెత్తి మహి మ్రొక్కువారు
స్వస్తి దీర్ఘాయువు శంకర యనుచు
ప్రస్తుతిదీవనలో పచరించువారు

బిజ్జ:—ఈ నాటికినారాజ్యముసుమంత్రి నిక్షిప్తమైనది. ఇంతటి ప్రజానురంజకుఁడు రాజ్య సర్వకార్య

నిర్వహణము సాగించుచుండగా నేను సుఖనిద్ర పోయెదను. జగ దేవదండనాయకా! చూచితివా! బలదేవదండనాయకుడు బసవేశ్వరుడుగా మీ యెదుట సాక్షాత్కరించెను.

జగ:—మహామంత్రికి జగదేవుడు నమస్కరించుచున్నాడు.

కలియుగరుద్ర సత్కరుణాసముద్ర
విలసనభద్ర సద్వివేకనిర్మల
(నమస్కరించును)

తక్కినమంత్రులు:—
విపులక్షమాకార వినయప్రచార
సుపక్షైకవిస్తార శుద్ధశరీర
(నమస్కరింతురు)

బిజ్జ:—జగదేవా! భవనాశ్రయ మహామంటపమునకు దారి దీయింపుడు. తక్కిన మంత్రు లందఱు నెచ్చట?

జగ:—భవనాశ్రయ మహా మంటపమునందే సామంతమండలాధీశులు, మంత్రదండనాథులు మహాప్రభువులయు, నమాత్యులయు రాకకై వేచియున్నారు.

(తెరయెత్తగా నభిషేకసంభారములతో సభ కనిపించును)

బిజ్జ:—(బసవేశ్వరుని దనప్రక్కనున్న పెద్ద గద్దియమీఁద నెక్కించి వస్త్రాభరణము లిచ్చి)

సకలసామ్రాజ్య పూజ్యస్థితి కెల్ల
ప్రకటింపగా నీవు పతి వట్టుగాక
నాయర్థమునకుఁ బ్రాణమునకుఁ బతివి
వేయును నేల నీవే నేను బసవ!

బసవా! నిన్ను నమ్మితిని.

బస:—

సకలలోకైక రక్షకుడగు శివున
కొక నిన్ను రక్షించుటకు నెంతపెద్ద
కావున మాలింగదేవు భక్తులకు
నేవేళ వెఱచుండు మింతియచాలు
నీరాజ్య మేలించు టిది యెంతపెద్ద
నీరధిపేరగా నిన్ను నేలింతు-

(బిజ్జులుడు జగదేవునివంకఁ జూచును. జగదేవుడు బిజ్జుని వంకఁ జూచును.)

బిజ్జ:—బసవేశ్వరా! ఈ రాజ్యమంతయు నీకుఁ గైవసము చేసితిని. మీ మేనమామయుఁ గల్యాణకటక

ప్రతిష్ఠాచార్యుడును సర్వమతసామరస్యమహామతియు నైన బలదేవదండనాయకుల మార్గ మవలంబించి మమ్ముఁ గృతార్థులఁ జేయ వేఁడుచున్నాను.

బస:—మహారాజా! సర్వము శివప్రీతిగాఁ జేసెదను. నాకుఁ దృణ మక్కరలేదు. సర్వజగమ్ము ప్రమథమయము. ప్రమథార్పితమైన దంతయు గుద్రార్పితము. లింగధారులే ప్రమథమూర్తులు. శివమయమైన యీ సర్వప్రపంచము శివమయముగాఁ జేసెదను.

మంత్రులు:—కల్యాణకటక రాజ్యవర్ధమానధీవిభవాచార్య! త్రిభువనమల్లప్రసాదపరిలబ్ధమహామాత్య పదవీపదచిహ్న మకుటరత్న పరిశోభిత మస్తకాలంకార! బసవేశ్వర! జయము! జయము!

(తెరలోఁ బెద్దభ్యని.)

జగ:—అమాత్య పట్టాభిషేక సమయజనిత సంతోష కోలాహలము దిక్కులఁ బిక్కటిల్లుచున్నది.

బిజ్జ:—మహామాత్యా! ఇంకఁ దక్కిన సర్వవ్యవహారములు తామే చూడవలయును. నేటికి సభ చాలించితిని.

(జగదేవుడు, బిజ్జులుడు దక్క నందఱును వెడలిపోదురు.)

బిజ్జ:—జగదేవా! బసవేశ్వరుఁ డన్నమాట లెట్లున్నవి?

జగ:—వీరశైవమతావేశముతో నిండి తొలుకాడుచున్నవి.

బిజ్జ:—ఆవాక్యములు మరలఁ జెప్పము.

జగ:—

కావున మాలింగదేవభక్తులకు

నేవేళ వెఱచుండు మింతియ చాలు,

అని యొకటి.

భక్తులే ప్రమథులు, ప్రమథులే శివుడు,

అని మఱియొకటి.

బిజ్జ:—దళవాయి! బసవేశ్వరుఁ డేమియు గోప్యముగాఁ జెప్పలేదు. ఈయన వీరశైవులను బైకెక్కించునా యేమి?

జగ:—అట్లెలచేయును? ఆయన శివావతారము గనుక జగత్తంతయుఁ దనమయముగాఁ జూచెను. రాజనీతికి మతమునకు సంబంధ మేమి?

బిజ్జ:—జగదేవా ! నీవు నేదో దాచి మాట్లాడుచుంటివి. మీరు పదండు. నేను గొంత విశ్రాంతి తీసికొనవలయును.

(జగదేవుడు నిష్క్రమించును.)

బిజ్జ:—

మంత్రి నిక్షిప్తమైన సామ్రాజ్య మెల్ల
మంత్రియదుపాజ్ఞలందున మసలుచుండు
దండనాధులు వాని మంత్రంబునందె
బద్ధవిశ్వాసులై తేని పట్టబోరు.

మంత్రియైనవాడు వట్టి రాజ్యనీతివేత్త కావలయునుగాని వాని కన్యవిషయావేశము కూడదు. మంత్రి కవియైనచో బొక్కసము కవులకు దోచిపెట్టును; గాయకుడైనచో గాయకులకు గొల్లయిచ్చును; ఒక ప్రబలమత విశ్వాసియైనచో దన్మతానుయాలకు బొక్కసము చూపివిడుచును. అతని యభినివేశమునకుఁ బ్రాబల్యము తక్కిన రాజ్యాంగ విషయములయందు దౌర్బల్యము తెచ్చును. బసవేశ్వరుని పాలనము నేట తేపట నిర్ణయింపరాదు. సంగమయ్య సాక్షాత్తుగా వచ్చి స్వాగత మొసఁగిన బసవేశ్వరుఁడు తక్కిన యల్పులైన మతావిష్టులవలెఁ బ్రవర్తింపఁడు. కొలఁదిదినములలోననే బసవేశ్వరుని రాజ్యపాలనా నిపుణత్వ మెఱుకవడఁగలదు కదా! సుప్రతిష్ఠితుడైన యమాత్యుని దొలఁగించుట దుర్లభము. ఉంచుటయో తొలఁగించుటయో శీఘ్రకాలములో నిర్ణయింపవలయును. శివభక్తులకు వెఱచుచుండవలయుననుట చిత్రము. రాజు శివభక్తులకు వెఱువవలయునా? రాజునకు సర్వప్రజలు వెఱువవలయును; మహామాత్యుఁడుకూడ వెఱువవలయును. ఎవఁడురా అక్కడ?

దావారికుఁడు:— (ప్రవేశించి) మహాప్రభూ ! ఏమిసెలవు?

బిజ్జ:—“తెలపదేవుం డెటు చూచె నేనును ద్రిశూలం బట్టులే చూచితిన్.”

దావా:—చిత్తము.

బిజ్జ:—ఏమిరా ! ఇంకను నిచ్చటనే యుంటివా?

దావా:—మహాప్రభువుల యాజ్ఞ తెలియలేదు.

బిజ్జ:— పోయి త్రిపురాంతక దేవభట్టారకుని బిలుచుకొనిరమ్మని చెప్పలేదా?

దావా:—చిత్తము.

(నిష్క్రమించును.)

బిజ్జ:—శివభక్తు లందఱు ప్రమథులా? సర్వము వారి యర్చితమైనచో శివప్రీతికరమా!

(త్రిపురాంతకభట్టు ప్రవేశించును.)

బిజ్జ:—త్రిభువనమల్లుఁడు కాలచుర్యుఁడు బిజ్జలుఁడు నమస్కరించుచున్నాఁడు.

త్రిపు:—మహారాజ! స్వస్తి.

బిజ్జ:—ఆర్య! శివభక్తులందఱు ప్రమథులా!

త్రిపు:—అని వీరశైవుల విశ్వాసము. వారికి భక్తియం దున్నంత విశ్వాసము మఱియొకదానియందుండదు. వారు వర్ణవ్యవస్థయందుఁ గర్మలయందు విరోధింతురు. కేవలభక్తి శివైక్యము నాపాదించునని వారి భావము.

బిజ్జ:—జగత్తంతయుఁ గర్మాధీనముకదా!

త్రిపు:—ప్రాహ్మణులు కర్మాధీన మందురు. వీరశైవులు భక్త్యాధీనమందురు.

బిజ్జ:—భట్టారకా! బసవేశ్వరునకు మహామాత్యపట్టము గట్టితిమి.

త్రిపు:—ప్రభువుల దయ. మహారాజు దయ చూచినచో నిరుపేదకు సీరాజన మెత్తుదురు.

బిజ్జ:—బలదేవదండనాయకునందు మాకుఁ గల భక్తి యట్లు చేయించినది.

త్రిపు:—బలదేవదండనాయకులు వీరశైవులయ్యు సర్వమతసామరస్యము కలవారు.

బిజ్జ:—బసవేశ్వరుఁ డచ్చముగా మేనమామను బోలినవాఁడు.

త్రిపు:—చిత్తము.

(అంతట జగదేవుఁడు ప్రవేశించును.)

బిజ్జ:—భట్టారకు లింకఁ బోవచ్చును.

(త్రిపురాంతకుఁడు నిష్క్రమించును.)

జగ:—మహారాజా! మహాసభనుండి వెడలి నంతనే బసవేశ్వరుఁడు వీరశైవుల సభ చేసెను. ఆసభలోఁ దన యమాత్యత్వ మెట్లు నిర్వర్తింపఁ బడునో యని యొక బాస చేసెను. ఆబాస యెట్టి దనఁగా,

శివరాత్రి నిత్యము చెల్లించు బాస
 శివభక్తు లెల్లను శివుడను బాస
 భక్తుల యెగులు పట్టని బాస
 భక్తుల కుల మెత్తి పలుకని బాస
 ఆసిన యర్థంబు లెడపనిబాస
 యేమివేడిన నడుగిడ కిచ్చుబాస
 కలనైన శివునకు గెలుపీని బాస
 గెలుపు భక్తుల కిచ్చి కీర్పడు బాస
 పగనమయంబులఁ బరిమార్చు బాస
 పరవాదులను బట్టి భంజించుబాస
 హరగణపరతంతుడై యుండుబాస
 హరభక్తు లెట్లన్న నట్లను బాస
 భవికి మొక్కని బాస భవికిని బాస
 భవబాధలకు నగపడకుండు బాస.

ఇట్టిది. ఇంక భవులైనవారికి బ్రదుకుఁ దెరువులేదు. భవులు శైవులకుఁ గంటఁబడరాదు.

బిజ్జ:—దళవాయి! నీవును, నేనును భవులము. బసవఁడు శైవుఁడు. రాజును నేను. మంత్రివి నీవు. మన మిద్దఱు మతనికంటఁ బడమా?

జగ:—వారి చర్మచక్షుస్సులు కాదు. జ్ఞాన చక్షుస్సు లనుకొందును.

బిజ్జ:—అయినచో బసవేశ్వరుని బాసలోఁ దప్ప లేదు. మఱియు నింకేమైన విశేషము లున్నవా?

జగ:—బసవేశ్వరునకు మహామాత్యపట్టము దొరకిన దన్నంతనే కటకమున జంగములసంఖ్య యెక్కువైనది. జంగముల మూఁకలో నిసుక వేసిన రాలుట లేదు. కొందఱు (అర్థోక్తి)

బిజ్జ:—ఏదియో చెప్పవచ్చి యాఁగితివి! కొందఱేమి?

జగ:—మహాప్రభువులు మన్నింపవలయును.

బిజ్జ:—భయము లేదు. చెప్పఁడు.

జగ:—మహారాజులు వీరశైవదీక్షఁ బుచ్చుకొందు రని కొందఱు అనుకొనుచున్నారు.

బిజ్జ:—ఎవ రా కొందఱు? నే నట్లనుకొనుట లేదు. నేను శైవుడనే కాని వీరశైవుడను గాను. వర్ణాశ్రమాచారధర్మములకు నేను వ్యతిరేకిని గాదు. నారాజ్యమునఁ దద్విషయము జరుగరాదు. కాని, జగదేవా! బసవేశ్వరుని యెదుట నున్నప్పు డా మహామా

త్యుని మొగమువంకఁ జూచుచున్నప్పుడు నేను వీరశైవుడనే యనుకొంటిని.

జగ:—నేను నట్లే యనుకొంటిని.

బిజ్జ:—అందఱు నట్లే యనుకొనిరి. మన యందఱు మాటలు వీరశైవుల కవితాఃస్థతియగు ద్విషదచ్చందమునే యాశ్రయించినవి.

జగ:—బసవేశ్వరుఁ డొక మహాపురుషుఁడు. మహాపురుషుల లక్షణమే యది. వారియెదుట నున్నంతనేపు మఱియెవ్వఁడును నోరు మెదపలేఁడు; స్వతంత్ర భావము లూహింపలేఁడు.

బిజ్జ:—జగదేవా! నేను బసవేశ్వరుని మహామాత్యుడని, బలదేవదండనాథుల మేనల్లుడని గౌరవించుచుంటినే కాని యాయన వీరశైవుఁ డని కాదు; ఆయన యొక యవతారమనియుఁ గాదు.

జగ:—నేను నిన్నటివఱ కట్లే యనుకొంటిని. ఆయనదర్శనముచేత నాయొడలిలోని ప్రతిరక్త బిందువు కళవళఁడినది. నా మనస్సుమాత్రము బ్రాహ్మణమతమునే తర్కించి సిద్ధాంతముచేసి విశ్వసించుచున్నది. నా హృదయ మాయనవంకకే లాగుచున్నది.

బిజ్జ:—మంత్రులు షరస్పరము ప్రేమభాజనులై యుండుట మంచిదిగాదా!

జగ:—చిత్తము. కాకతిప్రోలునిమీఁద దండయాత్రకై సైన్యసన్నాహము చేయవలసియున్నది. నేను సెలవుతీసికొందును.

(నిష్క్రమించును.)

బిజ్జ:—పూర్వచాళుక్యులనుండి చీలి కాకతి ప్రోలుఁడు రాజ్యమేర్పఱచెను. పశ్చిమచాళుక్యులనుండి చీలి నే నేర్పఱచితిని. ప్రోలుఁడు చాళుక్యుల సామంతుఁడు. తైలపదేవుని రాజ్యము నాకుఁ బ్రాప్తించినది. ప్రోలుఁడు నాకు సామంతుఁడు కావలయును. కాని స్వాతంత్ర్య మవలంబించుచున్నాఁడు. జగదేవుఁ డీపనికిఁ జాలినవాఁడు. జగదేవుని సాయములేక కల్యాణకటకము నాకు సిద్ధించెడిది కాదు. శుభముహూర్తమున బసవేశ్వరుని యాశీర్వాదముతో జగదేవుని సైన్యములతో ననుమకొండకుఁ బంపించెదను. బసవేశ్వరా! నీ రాజసీతి యొక్కటియేగాక నీ మహాశివభక్తికూడ మా కీయుద్ధములో జయముకలిగించుఁగాక. నేనుగూడఁ గ్రమముగా శైవదీక్షఁ బుచ్చుకొందునా? అదిగో శ్రీశూలము మఱల

నాకుఁ గన్పించుచున్నది. ఈ త్రిశూలదర్శనమైనప్పు డెల్ల నొకసంహారము జరుగుచునేయున్నది. ప్రోలరా జీ సంహారాగ్నిముందు శలభాయమానుఁ డగును.

ప్రత్యంతభాతి సర్వము నల్లనై క్రమశశ్చేత్తమై పైకి సాగుకొలఁది సాగిన శిఖరంబు శారదనీరదాచ్ఛము శివవృషకకుత్సదృశ మగుచు నాపైని తేజోమయాకృతి సత్త్వరజస్తమస్త్రైగుణభాస్వంతమగుచు మూఁడు వర్ణములతో మూఁడుమండలములై పరివేష సుప్రభాభాజి

వెనుక సర్వనీలాకాశమునకు కైవ [యగుచు
ముద్రవేసినగతి శ్రీసమూహి కాఁగ
లలిని నాకంటికిని ద్రిశూలంబు తోఁచు
తైలపునినాటి సంహారవేళఁబోలి.

[తెర]

రెండవ యంకము

[ప్రదేశము: రాజమందిరముముందు. ఇద్దఱు మంత్రులు, నలుగురు పౌరులు.]

ఒకపౌరుఁడు:—అయ్యా! నమస్కారం. వాఁ డెవఁడో చాకలిఁట. శివభక్తుఁడుఁట. దారి నడ్డంవచ్చిన వాళ్ల నల్లా చంపేస్తున్నాఁడు.

రెండవవాఁడు:— అయ్యా! తమరు ప్రభువు గారితో చెప్పాలి. ఈదురాగతం యెల్లా మానిపిస్తారో చూడండి. వాఁడు శివభక్తుల గుడ్డలు మోసుకుపో తోంటే యెవఁడూ వాడి కడ్డం రాకూడదట. ఆగుడ్డలు యెవళ్లూ తాకకూడదట. అడ్డంవచ్చినవాళ్లని చంపే స్తున్నాఁడు. ఇవ్వాళ ఒకణ్ణి చంపేశాఁడు. ఊరంతా గగ్గోలుగా ఉంది. రాజుగారితో చెప్పి యేదో చేయిం చకపోతే మనుష్యులు బతకలేరు.

ఒకమంత్రి:—వాణ్ణిగురించి మేమూ విన్నాము. ఇవ్వాళ యెవరిని చంపాఁడు?

పౌరు:—అసలు వాఁడు దారివెంట పోతూనే కేకేసుకుంటూపోతాఁడు.

“భవులు-శరణులవస్త్రముల్ సంధిల్లి రేని
ఓడఁ జాపాడుతుఁ జుండో యని...”

గంటకట్టి యూరివెంటఁ దిరుగుతున్నాఁడు. వాఁడి చేతిలో యెప్పుడూ కత్తి వుంటుంది. ఈవుపద్రవం తొల గించే ఉపాయం చూడండి.

మంత్రి:—మహారాజు సభలోఁ గూర్చుండి యు న్నారు. అక్కడికి పోదాము రండి.

(తెరయెత్తఁగా బసవేశ్వరుఁడు, జగదేవుఁడు, బిజ్జలుఁడు, ప్రవేశింతురు.)

మంత్రి:—మహాప్రభూ! ఈ పౌరు లేదో మనవి చేసికొనుటకు వచ్చిరి.

౧ పౌరు:—ప్రభూ! ఎవఁడో చాకలివాఁడట. వాని పేరు మడివాలు మాచయ్య యట. వాఁడు శివభక్తుల వస్త్రములు గాని యుదుకఁడట. దారివెంటఁ బోవుచో భవులు వాని వస్త్రములు తాకినచోఁ జంపివేయు చున్నాఁడు. వాఁ డొక గంట పుచ్చుకొని దానిని మ్రోఁ గించుచు ‘నా కడ్డమువచ్చినచోఁ జంపెద’ నని యట చుచు వీధులవెంటఁ బోవును. నేఁ డొక పడదేశి విప్రుఁడు తెలియక దగ్గరగాఁ బోఁగా వానిని సంహ రించినాఁడు. ఆశవముతలగూడఁ గన్పించుటలేదు.

బిజ్జ:—బసవేశ్వరా! ఇది యేమి యాగడము? నీవు మహామాత్యుఁడ వైతివని చాకలులు మాలలు యధేచ్ఛముగాఁబ్రవర్తించుచున్నారు. ఈ భక్తుల ముం దిం కెవ్వరును బ్రదుకుటకు వీలులేదా? ముఱికిగుడ్డ లుదుకు చాకలి కింత కావరమా? చీరలు ముట్టుకొని నచో ముఱిగిపోవునా? ఊరిలోనివారే యింత యదరిపడి పోఁగాఁ బరదేశి యింక మనయూరు వచ్చి యేమి బ్రతికి పోవును? వాఁడు చాకలియా, రాక్షసుఁడా! జగదేవా! యామికులను బిలిపించి వానిని వెంటనే చంపింపుము.

బసవఁడు:—మహారాజా! “చాకి చాకి యని యేల సందడించెదవు? చాకియే యతఁడు సాక్షుల్లింగ మూర్తి. కులజుండు నతఁడె యకులజుండు నతఁడె, కులములేకయు నన్నికులములు నతఁడె. ఆసీలగళు నపరావతారంబు. పరమేశు భక్తుల పరిధానవితతిగాని యొం డుదుకఁడు. వానిని నంటఁగానీఁడు. ఇతరులు ఘట్టించునెడ భక్తుల చీరలు భక్తుల కిచ్చు. జంగమం బడిగిన సమకట్టనిచ్చు. చీరలువైచినవా రడిగినను వారికిఁ దమతమ వస్త్రంబు లిచ్చు. చీరలంటినమాత్రఁ గారించు భక్తుఁ డూరకుండునె చంప కీరుపోయినను. వల గిభిమానంబు పొలిపుచ్చుకొనకు.”

బిజ్జ:—ఏమీ! అభిమానము పొలిపుచ్చుకొం దునా? వాఁడు తప్పకుండఁ జంపునేమి? జగదేవా! నీవును యామికులును బోయి దుర్వారాంధకారనామక మదాంధగంధగజంబుఁ బైకొల్పి వానిని జంపిరండు.

(జగదేవుఁడు, మంత్రులు, పౌరులు నిష్క్రమింతురు.)

బసవఁడు:—మహారాజా! పొరపాటుచేయుచుం టివి. అతఁడు చాకలి కాఁడు. బ్రహ్మదేవుని జడలు

జన్నిదములుగ భిక్షించిన బ్రాహ్మణుడతడే. అతడే యవర్గసామ్రాజ్యమును సహజముగ బాలించు క్షత్రియుడు. దుర్భవకర్మఘటవహితమును భవాంబుధిఁ ద్రిప్ప వైశ్యుడతడే. అతడే సత్కార్యములను బండించి నూర్చెడు శూద్రుడు. వానికిఁ గులము లేదు. అతఁ డజరామరుఁ డయోనిజుఁ డవ్యయుడు.

బిజ్జ:—వానిపే రేమి ?

బస:—మడివాలు మాచయ్య.

బిజ్జ:—వాని దేయూరు ?

బస:—హిప్పరిగ్రామము. నే నమాత్యుడ నైతి నని విని నేను శివభక్తుడనని యీయూరు చేరినాఁడు. రాజా ! మాచయ్య సాక్షాత్సంగమయ్య. నేను వానికి భక్తుడను.

బిజ్జ:—బసవేశ్వరా ! నీవు మహామాత్యుడవు కదా ! నీవు వాని నాజ్ఞపెట్టలేవా ?

బస:—నే నతని యాజ్ఞలో మెలఁగువాడను.

బిజ్జ:—మంత్రియాజ్ఞలోఁ దక్కువారు మెలఁ గుదురుగాని తక్కువారి యాజ్ఞలో మంత్రి యుండఁడు.

బస:—పరమేశ్వరునకు మంత్రియు మంత్రికా మియు లేదు. మాచయ్య కారణపురుషావతారుడు. వానికిని సంగమయ్యకును భేదములేదు.

జగదేవుడు:—(ప్రవేశించి) మహారాజా ! రక్షింపుము, రక్షింపుము.

బిజ్జ:—ఏమి జరిగినది ?

జగ:—మేముపోయి యేనుఁగుతో వాని రాక కరిగట్టి నిలచితిమి. వాడు మమ్మల్లంత బాడగని యార్చి బొబ్బిడుచుఁ గల్గినాఁడుని భద్రగజ మొక్క నరుని యేనికదున్నకు నేల పంకించు, మానవుల్ చావక మగుడుఁ డోయనుచు మమ్మందఱ నెదుర్కొని గంట మ్రోఁగించి యేనుఁగును దాఁకెను. వాని ధాకకుఁ దాళ లేక యేనుఁ గొత్తిగిల్లెను. మావంతులు పోయి వాని నెదుర్కొనిరి. వాఁడు తనవీపుమీఁద నున్న బట్టలమూటయుఁ జేతిగంటయుఁ జిత్రముగా నాకాశమునం దిరి యించి, మావంతులను జంపి యేన్లుతోండము రాదిగిచి త్రోచి యేన్లును నుగ్గునుగ్గుగాఁ బొడిచెను. మాలకు మాంసము, గొఱారికిఁ దోలును గాకుండఁ దొలగఁద్రో

సెను. వైగా నిట్లనెను: “ఎవఁడు నామీఁద ఏనుఁగు నిట్లుసికొలిపెనో యారాజుకొ న్నడగింతు”నని. నేనొక్కఁ డనే తప్పించుకొని తమ కిది మనవిచేయుటకు వచ్చితిని.

బిజ్జ:—ఓహో ! జగదేవా ! కాకతిప్రోలుని మీఁదికి దండయాత్రకుఁ బోయెడు మొనగాఁడవు. వానిమీఁదికిఁ దక్కిన మంత్రులను బంపెదను.

బసవఁడు:—మహాప్రభూ ! మంత్రుల నందఱను వాఁడు చంపును. మన మిర్వురము పోదము.

బిజ్జ:—సరే నడువుఁడు.

(పరిక్రమింతురు.)

బస:—మహాప్రభూ ! తమరి కిరువదాండారి కథయు, బాపూరి బ్రహ్మయ్యగారికథయుఁ జెప్పితిని గదా ! మహాభక్తుల లక్షణము లట్లెయుండును. మాచయ్య నన్ను లెక్కచేయఁడు. శివభక్తులుగాని తమ రన్నచో నసలు లెక్కనేయఁడు. హరుఁడు శరభావతార మెత్తినగతి విజృంభించు నతనిముందు మన సైన్యములు, మనశక్తులు ఆఁగవు.

బిజ్జ:—అయినచో మఱి యేమిచేయుమందురు ?

బస:—అతఁడు పరమేశ్వరుడే కాకున్న బట్టల మూటయు, గంటయు నాకాశమునం దిరియింపఁగలఁడా ! మనుజుని తలఁ గొట్టినచో నేలఁ బడదా ! ఏనుఁగు తోలు మాంసములు కన్పింపకుండ నెవఁడైనఁ జంపఁ గలఁడా ? మన మతనిఁ బోయి శరణుచొత్తము. ధూర్తులమై పోయినచో నతఁడు మనలనుగూడఁ జంపును.

జగ:—బసవేశ్వరా ! అతఁడు మహాభక్తుడే కావచ్చును. లోకదృష్టికిఁ జాకలిగదా ! త్రిభువనమల్ల దేవుఁ డాయనను శరణుచొఱరాదు.

బస:—జగదేవా ! మంచిమాట చెప్పితిని. రా జట్లు చేయవలదు. అచ్చట బండారి బసవయ్యగారుండురు. ఆయన మాచయ్యగారి భక్తుడు. ఆతనితోఁ జెప్పించెదము.

(తెరయెత్తఁగా మాచయ్యయు, నాతనికి సాష్టాంగనమ సాకరము చేయుచున్న బండారి బసవయ్యయుఁ గన్పింతురు.)

బసవేశ్వరుడు:—మాచయ్యగారూ ! క్షమించాలి. పక్షిమీఁదఁ బాశుపతం తొడుగుతారా ? ఈ రా జనఁగా యెంత ? ఈ రేడులోకాల్లో నీ కెదు రెవఁడు ? ఈతప్ప క్షమించాలి.

మాచయ్య:—ఏతస్య క్షమించాలి? నీవు చేసిన తప్పా, నీరాజు చేసిన తప్పా? నాలుగులక్షల అరవైవేల గీతాలు వ్రాశాననా నీ కహంకారము? నీయంత సంగీత పాటకుండు లేడనా నీపోగరు? ఓరి అవిసీతుండా! కల్లినాధుండు నీతస్యను క్షమిస్తాడా? నీవు వ్రాసిన ఆ పాడు గీతం విని నేను శివశివాయని చెవులు మూసుకొన్నానే. నీవు కుబేరుడివిరా! శివభక్తులందఱూ నీకు యాచకులా? గొప్పమంత్రి వైనావు. అధముండా! అడిగేవారు లేక యిట్లా బడగవైపోయినావు. అటువంటి యాచకుల్ని చూస్తున్నా గాని యిట్లాంటి యాచకుల్ని చూడటం లేదు.

బస:—మాచయ్యా, క్షమించు, క్షమించు.

ఆకాంతసంతతాహంకారనిరతు
 నక్రమాణాపు నిర్వక్రాపరాధు
 నూర్జితక్రోధు వివర్జితసత్య
 దుర్జనాచారు ననిర్జితకాము
 నజ్ఞానపుంజమ్ము నపగతశౌచ
 విజ్ఞానహీను వివేకవిదూరు
 నిర్భాగ్యచూడామణిని భక్తిరహితు
 దుర్భావకు నవినీతుని నన్ను నింక
 గాచి రక్షింపవే కారుణ్యపాత్ర
 యేచిన మద్గర్వ మెల్ల మాయించి.

ప్రభూ! సంగమేశ్వరా! నాలులక్షల యటువది వేల గీతముల గర్వముచే నాతల తిరిగిపోయినది.

మాచయ్య:—ఓరీ బసవా! యాచకులగు శివ భక్తులకు నీ విచ్చు నేనికలు దున్నలు. నీవిచ్చు గుట్ట ములు గాడిదలు. నీ విచ్చు సగ్రహారములు పచ్చమన్ను. ఛీ ఛీ నీమొగము నేను జూడను.

బిజ్జలుండు:— (సాష్టాంగపడి) మాచయ్యా! రక్షించు! రక్షించు! నీవే షరమేశ్వరుండివి. నీవు శివుండ వని తెలుసుకోలేక మోసపోయాను. బసవేశ్వరుండు నీకు నిజమైన భక్తుండు. ఆయన్నీ నన్నూ నీవు రక్షించాలి. భక్తుల్ని దైవం రక్షించకపోతే మఱెవరు రక్షిస్తారు ?

మాచయ్య:—రాజా! లే! లే! బసవండు మా ముద్దుబిడ్డ. వాణ్ణి మే మేమి చేస్తాము? బసవా! నేద దేరవోయి, నేదదేరు.

బస:—
 నీమహత్త్వము చూడ నే నెంతవాడ
 ధీమణి సంగయ్య, దేవ! మాచయ్య

నీవు శంకరుండవు నేను గింకరుండ
 నీవు నిర్మలుండవు నేను దుర్మలుండ
 నీవు విజ్ఞానివి నే నవిజ్ఞాని
 నీ వమృతాంగుండ వే విషాంగుండ
 స్వామి త్రైలోక్యచూడామణి నీవు
 ధూమి నిర్భాగ్యచూడామణి నేను.

మాచ:—బసవా! బసవా! నీ నెవ్వరు, నే నెవ్వరు? నేను వట్టి చాకలివాడను. నీవు మీ సంగ మయ్యా దేవుల్లు. నేను శివభక్తుల కాలిదుమ్మును. రాజా! నీయేనుఁగులూ మావతులూ చచ్చిపోలేదు. ఆ బ్రాహ్మణుడూ చావలేదు. వాళ్లను నే బ్రతికిస్తాను. మీరు పదండి. మీ వెంటనే వాళ్లూ వస్తారు.

(మాచయ్య నిష్క్రమించును.)

బిజ్జ:—బసవేశ్వరా! మీ రేమి తప్పచేశారు ?

బస:—నే నొక గీతం వ్రాశాను. అందులో అహంకారం చూపించాను. నే నర్థార్థికల్పశాఖ నని, యాచకులందరికీ అడిగినదల్లా యిస్తాననీ అహంకారంగా వ్రాశాను. మాచయ్యగారు నాకు తగినశిక్ష చేశాండు.

జగ:—మహాప్రభూ! అదిగో మావంతులతో దుర్వారాంధకారమత్తగజము వచ్చుచున్నది. ఆ షర దేశివిప్రుండుకూడ ద్రుళ్లిసలాడుచుఁ గేకిసలు కొట్టుచుఁ బోవుచున్నాండు.

బిజ్జ:—జగదేవా! ఏనుఁగును గొట్టములోఁ గట్టివేయు మనుము. నే నంతఃపురమునకుఁ బోవు చున్నాను. మీ రందఱు మీమీఁసనులమీఁదఁ బొండు.

(మంత్రులందఱు నిష్క్రమింతురు.)

బిజ్జ:— నామనస్సు వీరశైవముఖముగాఁ దిరుగు చున్నది.

నీలలోచన:—(ప్రవేశించును.)

శివ నీ యడుగులు తేవే చివురాకులఁ బూజించెద
 తవిలీ బూజు పట్టకుండ గవు సెన వేసెద వానికి శివ॥
 శివ నీ జడ లిటు తేవే పువులు దవనమును పెట్టెద
 గవిసి మంచు కప్పకుండఁ గై జతలోపలఁ బొదిగెద శివ॥
 శివ నీ పాపనగలు తేవే చిచ్చికొట్టి జోకొట్టెద
 నవియఁజేయు విసములపై నమృతము నవ్వులు చిలికెద శివ॥
 శివ కట్టు కళాసము తేవే తవిలిన దుమ్మును దులిపెద
 తొవలబావికాడ నుదికి తొగరువన్నె తెప్పించెద శివ॥
 శివ నీ గొంతుక దేవే తవిలి వలుపు తుడిచివేతు
 పువుబూదియ పట్టించెద శివనేత్రము కట్టించెద శివ॥

బిజ్జ:—చెల్లీ ! ఈపాట యెక్కడ నేర్చావు ?

నీల:—నేనే పాడుతున్నాను.

బిజ్జ:—నీవు కవివా యేమిటి ?

నీల:—నేను గాదు కవిని. శివుడు కవి.

బిజ్జ:—అంటే ?

నీల:—నాలో ఆయ నుండి పాడిస్తున్నాడన్న

మాట.

బిజ్జ:—అటువంటిపాట నీవు వ్రాయలేవు.

నీల:—ఎందుకు వ్రాయలేను ? బసవడు—

బిజ్జ:—బసవ డెవరు ?

నీల:—పెద్దమంత్రీ బసవేశ్వరుడు.

బిజ్జ:—ఆయన నీకు బసవఁడా ?

నీల:—బసవడు కాదు, బసివిగాడు. వాడు నాలుగులక్షల అరవై వేల పాటలు వ్రాశాడంట సంగమయ్యమీఁద. ఆ సంగమయ్య మాశివయ్యకన్న యెక్కువవాఁడా ?

పాట:—

శివా ! నీవా ! సంగమయ్య యెవరెక్కువా ?

యెవరెక్కువయ్యా ? శివా

యెవరెక్కువయ్యా ! సంగమయ్య !

అలా సంగమయ్యకు ఇలా శివయ్యకుం బలె జడలున్నవా ?

జడలపై సురమడుగు తొడుక్కాడునా ?

మడుగు బడ్డన చందనా మన్నదా ?

మామ వెన్నెలలు ఒళ్లంతాను బూదలై ప్రాకున్నదా ?

శివా ! నీ వెక్కువా ! సంగమ యొక్కవా ?

అలా సంగమయ్యకు ఇలా శివునివలె పులితో లున్నదా ?

తోలుపై జిలుగారు మ చ్చున్నదా ?

మచ్చమచ్చకు మధ్య మణియుండిన నెమ్మికను లున్నవా ?

కసులలో బంగారుకాం తున్నదా ?

కాంతిలో జిలుగారు కై పున్నదా ?

కైపుతో వడిదుడుకుగా నన్న నాడించు కాపున్నదా !

శివా ! నీ వెక్కువా సంగమ యొక్కవా ?

అలా సంగమయ్యకు ఇలా శివునకుం బలె యొక్క యెద్దు

యెద్దుపై బంగారుజీ నున్నదా ?

జీనుపై నందాలగౌ రున్నదా ?

గౌరుకన్నులలోని కలకలల తలతలల కమ్మదన మున్నదా,

సంగమయ్య ! నీకు ! సంగమయ్య !

బిజ్జ:—నీలా ! అమ్మా ! బసవని నెప్పుడైన చూశావా ?

నీల:—చూశానా ? మే మెప్పుడూ కలిసే వుంటాంగా !

బిజ్జ:—ఇప్పు డేఁడీ !

నీల:—ఉన్నాఁడులే, నీకు తెలియదు.

బిజ్జ:—నీవు పిచ్చిదాన వైపోతున్నావు.

నీల:—నీ కిష్టంలేకపోతే వెళ్లిపోతున్నాను లే.

బిజ్జ:—కాదు, కాదు, వెళ్లవద్దు. వెళ్లవద్దు, ఇంకోపాట పాడు.

నీల:—అన్నా ! నా కేమిపాటలు వచ్చు ?

బిజ్జ:—ఇప్పుడు రెండుపాటలు పాడావుకదా !

నీల:—నేను పాడలేదే.

బిజ్జ:—అయితే వెళ్లు.

నీల:—(పోవుచు)

శివుని మెత్తగొంతుకెల్ల చేదువిసము కందించునో

శివుని బెడగునొడలు పట్టి నిలువనగలు నొరిపించునో

యేమిసేతు నేమిసేతు నిల్ల శివుని కేమాదును — శివుని.

పైని గంగ తండ్రి కెంత బరువుచేసి యలయించునో

పూని చందమామ తాను మోయరాక బరువొనో

యేమిసేతు నేమిసేతు నిల్ల శివుని కేమాదునో — శివుని

(నిష్క్రమించును.)

బిజ్జ:—ఆహా ! ఈబిడ్డ మహాభక్తురా లగు గుచున్నది. తన భక్తి తనకుఁ దెలియుట లేదు. బసవేశ్వరున కీపిల్లసంగతి తెలియదు. తెలిసినచో నేమి సేయునో ! జగమ్ము కర్మప్రధాన మని లోకము వంచించఁ బడుచున్నది. భక్తిలో నున్న పారవశ్యము మోక్షమే. మోక్షమునకును దానికిని భేదము లేదు.

(త్రిపురాంతకభట్టు ప్రవేశించును.)

బిజ్జ:—భట్టారకా ! మాచయ్యకథ విన్నారా ?

త్రిపు:—వింటిని. మీయుద్దేశ్య మేమి ?

బిజ్జ:—అశఁడు శివావతారము.

త్రిపు:—మహాప్రభూ ! భక్తి వేఱు. భక్తి విషయమైన శివుఁడు వేఱు. వాఁడు శివభక్తుఁడు కావచ్చుఁగాని శివుఁడు కాఁడు.

బిజ్జ:—శివునకు శివభక్తునకు భేదము లేదు.

త్రిపు:—ప్రభూ! బసవేశ్వరుని మతము మీకు రుచించుటలో నాశ్చర్యము లేదు.

బిజ్జ:—నేను గ్రుడ్డిగా నవలంబించుట లేదు.

త్రిపు:—నేను సెలవుతీసికొందును.

(నిష్క్రమించును.)

(తెరలో ధ్వని.)

బిజ్జ:—జగదేవుడు దండయాత్రకు బయలు దేరుచున్నట్లున్నది. జగదేవుని బంపించకముందు బసవేశ్వరుని యాశీర్వాదము పొందవలయును.

జగదేవుడు:—(ప్రవేశించి) మహారాజా! సర్వము నన్నద్ధమైనది. ప్రభువుల యనుజ్ఞయే యాలస్యము.

బిజ్జ:—బసవేశ్వరునకు గబరంపించవలయును.

జగ:—వా రిదే వచ్చుచున్నారు.

(అంతట బసవేశ్వరుడును, మంత్రులును ప్రవేశింతురు)

బిజ్జ:—మహామాత్యా! నమస్కారము. జగదేవుని యుద్ధమునందు గెలుచునట్లు మీ రాశీర్వాదింపవలయును.

నీశివభక్తి కారణము నేలకు నాకును నీప్రసాదచే
ఖాళమిశోంబులై యడఁగుఁ గట్టములెల్ల భవాభిపోత! నా
యాశలనెల్ల నీబుజమునందునఁ బెట్టితిఁ దేల్చు ముంచు నీ
వే శరణంటి సద్గుణవిధి! బసవా! బసవా! వృషాధిపా!

బస:—మహారాజా! శివుని దయచేతఁగాక మన యెవరిచేత నేమగును? అతఁడు మనల గెలిపింపఁ దలఁచినచో గెలిపించును; ఓడింపఁ దలఁచినచో నోడించును.

జగ:—బసవేశ్వరా! అట్లు కాదు. నీనోట నాశీర్వాద మొక్కఁడు వచ్చెనేని మా కది చాలును. మేము జగములెల్ల గెలిచెదము. స్వామీ! నీమాట మీఁద జగములు నిలువక యెట్లు తప్పించుకొని పోగలవు? నీవే సంగమేశ్వరస్వామివి. నీవే బసవేశ్వరుడవు.

బస:—జగదేవా! నే నమాత్యుడను; రాజ సీతివేత్తను. శివునియందు నాకుఁ గొంతభక్తి కలదు. నామాటకుఁ బ్రపంచములు నిలుచునా!

బిజ్జ:—బసవా! పరాజుఘ్నుడవు గాకుము. కాకతీయులు చాళుక్యులకు సామంతులు. చాళుక్య వంశమే నేఁడు కాలచుర్యవంశమైనది. అందుచేత మన కును వారు సామంతులు గాకతప్పదు.

జగ:—సీదయచేత మేము రిపుల గెలువఁజూచు చుంటిమి. మీరు మ మ్మాశీర్వాదింపకతప్పదు.

బస:—జగదేవా! శివుని దయ యున్నచో గెలుతువుగాక, పొమ్ము. విభూతి సర్వరక్షగా భావింపుము. లింగధారణములేక శివభక్తుఁడు కాఁడు. నీవు భవివి. శివుఁడు ని న్నెంత చూచిన నంత చూచును.

బిజ్జ:—బసవేశ్వరా! జగదేవుఁ డిదివఱకు గెలిచిన యుద్ధము లన్నియు భవిగానే గెలిచెను. నీ యాశీర్వాద మున్నచో నీనినిగూడ భవిగానే గెలుచును.

బస:—నాయాశీర్వాదము వచ్చినది.

(అందఱును బరిక్రమింతురు.)

బిజ్జ:—జగదేవా! గెలిచిరమ్ము, పొమ్ము. బసవేశ్వరుని యాశీర్వాదము వచ్చినది. ప్రోలునకు బుద్ధిచెప్పి రమ్ము.

మా సామంతుఁడు గాగ నుండక నిలింపజ్యేష్ఠుఁడైనకా రణ
వ్యాసంగంబున నిల్వలేడు జగదేవా! నీభుజప్రాధి స
ర్యాశానేకపకుంభపాటనకళావ్యాపారపాఠీణతా
భ్యాసం బైనది గల్పిరా! ప్రళయమార్తాండాప్రతాపార్చివై.

అదిగొ త్రిశూలమ్ము వియ
త్పద మెల్లను నావరించె ప్రళయానేహోఽం
బుడమాలాక్రాంతిఁ జెడిన
చిదుకుల యాతపములట్లు చెడు రిపుబలముల్.

మా బసవేశ్వరుం డిల కమాత్యుఁడుగా నెపుడయ్యె నప్పుడే
మా బవరంబులక గెలుపు మాది, రిపుల్ వినమచ్చురుల్ మదా
జ్ఞాబధిరత్వ మేచి యనిఁ జత్తురు కాలమరీప్రభాచ్ఛటన్
గూబలబోలె దాగుకొన గూళ్లు లేక చరింతు రెల్లడక.

(తెర.)